

اختلاف مطالع کے اعتبار و عدم اعتبار اور وحدت عیدین و رمضان کا مسئلہ

محمد مشاق احمد☆

Abstract

In this age of globalization and information revolution, many people generally express dismay over celebrating Ramadan and Eid on different days in different parts of the world. They point out that the Muslim jurists (*fuqaha'*) have generally preferred the opinion that *ikhtilaf al-matali'* does not have any legal effect. The present paper analyzes this issue from the perspective of Muslim jurisprudence and concludes that apart from *ikhtilaf al-matali'*, the most serious legal obstacle is the absence of a central government, or caliphate, in the Muslim world.

The paper argues that under the Islamic principles the authority to decide the beginning or the end of an Islamic month rests with the government and that the decision of a government is binding and enforced only upon the territory under its legal authority. Hence, ideally the solution is to have a central government for the Muslim world.

In the absence of that, unity in Ramdan and Eid cannot be achieved unless all the Muslim states conclude a treaty whereby they declare that the decision of one government about moonsighting would be binding on all other states. However, this decision will become binding on Muslims living as minorities in non-Muslim states only when the seasoned religious scholars (*'ulama'*) of those areas accept this decision as to be binding because under the Islamic principles the *'ulama'* assume the status of Muslim ruler for the purpose of decision about moonsighting in such areas. Hence, unless such a concerted global effort is made, the dream of enforcing a uniform lunar calendar throughout the world cannot come true.

زیر نظر مقالے سے قبل روایت ہلال کے متعلق مسائل پر راقم کے دو مقالات مجلہ "فکر نظر" میں شائع ہوئے۔ چونکہ اس مقالے کے مباحث کے فہم کے لیے پچھلے مقالات کے نتائج بنیادی مقدمات کی حیثیت رکھتے ہیں، اس لیے مناسب معلوم ہوتا ہے کہ پہلے ان کا خلاصہ بہاں پیش کیا جائے۔

"روایت ہلال کے فیصلے کے لیے حکم حاکم کی ضرورت" (۱) کے عنوان سے شائع ہونے والے مقالے کے نتائج کا خلاصہ یہ تھا:

"۱۔ فقہاء قانونی لحاظ سے رمضان کی روایت کو "روایت" اور شوال، ذوالحجہ اور دیگر مہینوں کی روایت کی خبر کو "شہادت" قرار دیتے ہیں۔ تاہم رمضان کی روایت کی خبر اس پہلو سے شہادت بھی ہے کہ اس پر عمل حکم حاکم کے بعد ہی واجب ہوتا ہے۔ شہادت کا حاکم کے سامنے پیش کرنا ضروری ہے اور حکم حاکم کے بعد ہی اس خبر کو لازمی جست کی حیثیت حاصل ہو جاتی ہے۔

۲۔ شرعی و قانونی لحاظ سے یہ ضروری ہے کہ رمضان و عیدین اور دیگر اسلامی مہینوں کا فیصلہ حکم حاکم کے ذریعے ہو۔ تاہم دور مغلوبیت میں جب مسلمانوں کا سیاسی نظام درہم برہم ہوا تو مرکزیت کو کسی نہ کسی صورت میں برقرار رکھنے کے لیے علماء و فقہاء نے تباہل صورت یہ تجویز کی کہ روایت کی خبر علاقہ کے لوگ اپنے معتمد عالم تک پہنچائیں اور پھر اس کے فیصلے کے مطابق رمضان و عیدین کا اہتمام کریں۔

۳۔ قیام پاکستان کے بعد جب اس سرزی میں پر مسلمانوں کی حکومت قائم ہوگئی تو "اصل" کے آجائے کے بعد "بدل" پر عمل ناجائز ہوا۔ پاکستانی حکمران خواہ شریعت کے اعلیٰ ترین معیار پر پورا نہ اترتے ہوں، خواہ ان کی حکومت اہل علم کی بیعت سے وجود میں نہ آئی ہو اور اس لیے ان کی حیثیت متغلب حکمرانوں کی ہو، اور خواہ انھیں شرعی احکام سے پوری واقفیت حاصل نہ ہو، لیکن ان کے وہ فیصلے جو شریعت سے متصادم نہ ہوں نافذ اعمل اور واجب الاتباع ہیں، بالخصوص جبکہ وہ اہل علم کے فتویٰ کی روشنی میں فیصلہ دیں۔

۴۔ پاکستانی قانون کی رو سے تشکیل دی گئی مرکزی روایت ہلال کمیٹی اور صوبائی کمیٹیاں ہی اس وقت رمضان و عیدین اور دیگر اسلامی مہینوں کے فیصلوں کا قانونی و شرعی اختیار ولایہ رکھتی ہیں۔ غیر سرکاری کمیٹیوں کو یہ اختیار حاصل نہیں ہے کہ سرکاری کمیٹیوں کے فیصلوں سے متصادم اپنے فیصلوں کو وہ عامۃ الناس پر نافذ کریں۔" (۲)

”روئیت ہلال کے فیصلے میں فلکی حسابات کے اعتبار و عدم اعتبار کا مسئلہ“ (۳) کے عنوان سے جو مقالہ شائع ہوا، اس کا خلاصہ ان الفاظ میں تحریر کیا گیا:

”۱۔ اسلامی مہینوں کے اثبات کے لیے شرعاً و بنیادی طریقے مقرر کیے گئے ہیں: ایک یہ کہ انتیس تاریخ کو چاند کی روئیت ہو جائے اور دوسرا یہ کہ عدم روئیت کی صورت میں مہینے کے تین دن پورے ہو جائیں۔

۲۔ ماہرین فلکیات اگر روئیت کے گواہ کے طور پر آئیں تو ان کی گواہی قابل قبول ہے۔ تاہم اگر وہ گواہ کے طور پر آنے کے بجائے چاند کی پیدائش یا روئیت کے متعلق اپنی تحقیقات کی روشنی میں کوئی رائے پیش کریں گے تو اس رائے کی حیثیت ”رأی الخیر“ کی ہے اور اس پر وہی اصول لاگو ہوں گے جو رأی الخیر پر لاگو ہوتے ہیں۔

۳۔ ماہرین فلکیات کی آراء اور تحقیقات پر اعتماد کفر یا گناہ کا کام نہیں ہے کیونکہ ان کا علمنجوم اور غیب دانی سے کوئی تعلق نہیں ہے۔

۴۔ تاہم ماہرین فلکیات کی آراء کی بناء پر روئیت و عدم روئیت سے قطع نظر کرتے ہوئے محض حسابات و مشاہدات کی بنیاد پر اسلامی مہینوں کا شروع کرنا کسی طور جائز نہیں ہے۔ اس کی بنیادی وجہ یہ ہے کہ حسابات کے ذریعہ اسلامی مہینوں کے اثبات سے منصوص احکام کی خلاف ورزی ہوتی ہے جسے مصلحت، رفع حرج اور اس طرح کے دیگر اصولوں کی بنیاد پر بھی جائز نہیں ٹھہرایا جاسکتا۔ شرعی لحاظ سے ضروری ہے کہ مقررہ شروط اور نصاب کے مطابق روئیت کی شہادت مل جائے اور حاکم اس کے مطابق فیصلہ کر لے۔

۵۔ تاہم اگر مقررہ نصاب اور شروط کے مطابق شہادت مل بھی جائے لیکن فلکی حسابات کی رو سے ماہرین کی قطعی رائے یہ ہو کہ اس دن اس مقام پر روئیت ناممکن تھی تو حاکم پر لازم ہوگا کہ وہ اس شہادت کو قبول نہ کرے کیونکہ شہادت تو اس صورت میں بھی مسترد کی جاسکتی ہے جب اس میں غلطی کا اختلال ہو، جبکہ اس صورت میں اس کا غلط ہونا قطعی ہوتا ہے۔ پس فلکی حسابات کے ذریعہ اسلامی مہینوں کا اثبات ناجائز ہے لیکن روئیت کی شہادت کو قبول یا مسترد کرنے کے معاملہ میں حسابات پر اعتماد جائز اور مستحسن ہے۔“ (۲)

زیر نظر مقالے میں اب ہم اختلاف مطالع کے اعتبار و عدم اعتبار کے مسئلے کا جائزہ لیں گے اور اس امر پر بحث کریں گے کہ عقلی لحاظ سے پوری دنیا میں وحدت عیدین و رمضان ممکن بھی ہے یا

نہیں؟ اور اگر ممکن ہے تو ایسا کرنے کے لیے شرعی لحاظ سے کن شرائط کا پورا کرنا ضروری ہے؟ کیا پوری دنیا میں ایک ہی دن روزہ رکھنے اور عید منانے کے لیے مغض اختلاف مطالع کا عدم اعتبار ہی کافی ہے یا قانونی طور پر اس کے علاوہ کچھ مزید اقدامات بھی ضروری ہیں؟

فصل اول: اختلاف مطالع کے اعتبار و عدم اعتبار کا مسئلہ

جہاں تک اختلاف مطالع کے اعتبار و عدم اعتبار کا مسئلہ ہے تو اس سلسلے میں تنقیح طلب امور پانچ ہیں:

اولاً: کیا مطالع کا اختلاف درحقیقت پایا جاتا ہے؟

ثانیاً: کیا مطالع کے اختلاف سے احکام پر کچھ اثر پڑتا ہے؟ اصطلاحی الفاظ میں، کیا اختلاف مطالع معتبر ہے؟

ثالثاً: ایک علاقہ کی روایت کو دوسرے علاقہ پر واجب عمل قرار دینے کے لیے فقهاء نے کیا شرائط رکھی ہیں؟

رابعاً: اختلاف مطالع کے اعتبار و عدم اعتبار کے مسئلہ میں قانونی اصول "ولایت" کی کیا اہمیت ہے؟ ذیل میں ان میں سے ہر امر کا الگ الگ تجزیہ پیش کیا جاتا ہے:

امر اول: اختلاف مطالع کا وجود

جہاں تک اختلاف مطالع کے وجود کا تعلق ہے تو اس میں اب دو رائے نہیں پائی جاتیں۔ یہ بات قطعی طور پر ثابت ہے کہ پوری دنیا کا ایک مطالع نہیں ہے۔ متفقہ میں میں بعض فقهاء کو اختلاف مطالع کے وجود پر شبہ تھا کیونکہ اس وقت تک علم تکلیفات نے اتنی ترقی نہیں کی تھی۔ تاہم متأخرین فقهاء نے اس کے وجود کو ایک مسلم حقیقت کے طور پر تسلیم کیا۔ چنانچہ علامہ ابن عابدین الشامی (۱۲۵۲ھ/۱۸۳۶ء) فرماتے ہیں:

و هذا مما لا نزاع فيه . و إنما النزاع في أنه هل يعتبر أم لا . (۵)

یہ ایسا امر ہے جس میں کوئی اختلاف نہیں ہے۔ اختلاف اس میں ہے کہ اس کا اعتبار کیا جائے یا نہیں۔

اختلاف صرف چاند ہی کے مطالع میں نہیں بلکہ سورج کے مطالع میں بھی ہے۔ یہی وجہ ہے کہ مشی کلینٹر کے لحاظ سے بھی دنیا میں ہر وقت دو تاریخیں ہوتی ہیں۔ مثال کے طور پر اس وقت اسلام آباد (پاکستان) میں ۳ اکتوبر کی تاریخ، اتوار کا دن اور شام کے ۶ بجے ہیں، جبکہ نیوزی

لینڈ) میں تاریخ ۳، اکتوبر، دن پیر کا ہے اور رات کا ایک بجا ہے، جبکہ ہوائی (امریکا) میں ۳، اکتوبر کی تاریخ ہے، ا تو ا کا دن ہے اور رات کے تین بجے ہیں۔ متاخرین فقہاء نے اسی بناء پر اختلاف مطالع کے اعتبار کو ایک ضروری امر قرار دیا۔ چنانچہ امام فخر الدین الزیبی (م ۷۸۳ھ / ۱۳۷۲ء)

کہتے ہیں:

و انفال الہلال عن شعاع الشمس یختلف باختلاف الأقطار، حتى اذا زالت الشمس
فی المشرق لا یلزم أن تزول فی المغرب. و کذا طلوع الفجر و غروب الشمس، بل
کلمات حرکت الشمس درجة تلک طلوع فجر لقوم و طلوع شمس لآخرين و غروب
بعض و نصف لیل لغيرهم. (۶)

اور ہلال کا سورج کی شعاؤں سے انفال مختلف علاقوں میں مختلف ہوتا ہے۔ چنانچہ اگر مشرق میں سورج کا زوال ہو جائے تو اس سے یہ لازم نہیں آتا کہ مغرب میں بھی ایسا ہو جائے اور یہی حالت طلوع فجر اور غروب شمس کی ہے۔ بلکہ جب بھی سورج ایک درجہ حرکت کرتا ہے تو کسی قوم کے لیے طلوع فجر کا وقت ہو جاتا ہے، کسی دوسری قوم کے لیے طلوع شمس کا، کسی اور قوم کے لیے غروب شمس کا اور کسی دور دراز کی قوم کے لیے آدمی رات کا۔

اسی بناء پر یہ ممکن نہیں ہے کہ پوری دنیا میں نماز ایک ہی وقت پر ہو۔ پس سورج کے مطالع کا اختلاف معتبر ہے۔ کیا اسی طرح چاند کے مطالع کا اختلاف بھی معتبر ہے؟

امر ثانی: اختلاف مطالع کا اعتبار و عدم اعتبار

اختلاف مطالع کے اعتبار و عدم اعتبار کے مسئلہ نے فقہاء کو تین گروہوں میں تقسیم کیا ہے۔ جمہور فقہاء اختلاف مطالع کو معتبر نہیں مانتے۔ فقہہ حنفی میں یہی ظاہر الروایہ ہے۔ چنانچہ کنز الدقائق کے متن میں ہے:

و لا عبرة باختلاف المطالع. (۷)

اختلاف مطالع کا کوئی اعتبار نہیں کیا جائے گا۔

الدر المختار میں ہے:

فیلزوم أهل المشرق برؤية أهل المغرب اذا ثبت عندهم رؤية أولئك بطريق

موجب۔ (۸)

اس رائے کے حق میں عموماً استدلال حدیث نبوی صوموا لرؤیتہ و افطروا لرؤیتہ سے کیا جاتا ہے اور وجہ استدلال یہ ہے کہ رؤیت ہونے کی صورت میں روزہ رکھنا اور اسی طرح فطر کرنا لازم ہے اور حدیث میں خطاب چونکہ عام ہے اور مخاطب پوری مسلمان امت ہے اس لیے جہاں کہیں بھی رؤیت ثابت ہو جائے تو وہ پوری امت پر لازم ہو جاتی ہے۔

اس کے برعکس بعض دیگر فقهاء، بالخصوص شافعی فقهاء، نے اختلاف مطالع کو معتبر مانا ہے اور اس موقف کے حق میں عموماً عہد صحابہ کے جس واقعے سے استدلال کیا جاتا ہے اس کی روایت صحیح مسلم میں ان الفاظ میں کی گئی ہے :

عن كريب أن أم الفضل بنت الحارث بعثته إلى معاوية بالشام. قال: فقدمت الشام
فقضيت حاجتها واستهل على رمضان وأنا بالشام فرأيت الهلال ليلة الجمعة. ثم
قدمت المدينة في آخر الشهر فسألني عبد الله بن عباس رضي الله عنهمما، ثم ذكر
الهلال فقال: متى رأيتم الهلال؟ فقلت: رأيناه ليلة الجمعة. فقال: أنت رأيته؟ فقلت:
نعم، ورأاه الناس وصاموا وصام معاوية. فقال: لكن رأيناه ليلة السبت، فلا نزال
نصوم حتى نكمل ثلاثة أو نراه. فقلت: أو لا تكتفى برؤية معاوية وصيامه؟ فقال: لا
هكذا أمرنا رسول الله ﷺ. (٩)

کریب سے روایت ہے کہ ام الفضل رضی اللہ عنہا نے انھیں کسی کام کے لیے معاویہ رضی اللہ عنہ کے پاس شام بھیجا۔ وہ کہتے ہیں کہ میں شام گیا اور ان کا کام نمٹا دیا۔ انھی میں شام میں ہی تھا کہ وہاں مجھ پر رمضان کا مہینہ شروع ہوا اور میں نے جمعہ کی رات کو چاند دیکھا۔ پھر میں مہینہ کے آخر میں مدینہ پہنچا تو عبد اللہ بن عباس رضی اللہ عنہا نے مجھ سے احوال پوچھا اور پھر چاند کا ذکر کیا۔ انہوں نے پوچھا : تم لوگوں نے کب چاند دیکھا ؟ میں نے کہا کہ ہم نے جمعہ کی رات دیکھا۔ انہوں نے پوچھا : کیا تم نے بھی دیکھا ؟ میں نے کہا : ہاں ، اور بہت سے لوگوں نے دیکھا اور انہوں نے بھی روزہ رکھا اور معاویہ رضی اللہ عنہ نے بھی۔ اس پر انہوں نے کہا : لیکن ہم نے چاند ہفتہ کی رات دیکھا تھا اور ہم تو اس وقت تک روزہ رکھیں گے جب تک تیس دن پورے نہ کریں یا چاند دیکھے نہ لیں۔ میں نے کہا : کیا معاویہ رضی اللہ عنہ کی رؤیت اور ان کا روزہ آپ کے لیے کافی نہیں ہے ؟ انہوں نے کہا : نہیں ، ہمیں یہی حکم رسول اللہ ﷺ نے دیا ہے۔

ہم دوسرے مقام پر واضح کرچکے ہیں کہ احادیث مبارکہ میں روایت کے معاملے میں حسابات کے چکر میں پڑنے سے منع فرمایا گیا ہے:

انہ اُمّۃُ الْأَمیَّةِ، لَا نَكْتُبُ وَلَا نَحْسُبُ۔ الشَّہرُ هَذَا وَهَذَا، یعنی مُرَةٌ تِسْعَةٌ وَمُرَةٌ ثَلَاثَتَيْنِ۔ (۱۰)

ہم اُمی امت ہیں اور حساب کتاب نہیں کرتے۔ مہینہ اس طرح ہوتا ہے (ہاتھ کے اشارے سے واضح کیا)، یعنی کبھی انتیس اور کبھی تیس۔

اسی بناء پر فقهاء نے بالعلوم ماہرین فلکیات کی آراء کو درخور اعتنا نہیں سمجھا ہے۔ تاہم شافعی فقهاء نے یہ تصریح بھی کی ہے کہ اختلاف مطالع کا اعتبار کرنے میں اگرچہ ماہرین فلکیات کی آراء پر انحصار کرنا ہوگا لیکن اس سے ان احادیث کی خلاف ورزی نہیں ہوتی:

لَا يَلْزَمُ مِنْ عَدَمِ اعْتِبَارِهَا فِي الْأَصْوَلِ وَالْأَمْوَرِ الْعَامَةِ عَدَمُ اعْتِبَارِهَا فِي التَّوَابَعِ وَالْأَمْوَرِ الْخَاصَّةِ۔ (۱۱)

اصول اور عام امور میں ان کا اعتبار نہ کرنے سے یہ لازم نہیں آتا کہ توابع اور خاص امور میں بھی ان کا اعتبار نہ کیا جائے۔

آگے ہم ابن عابدین کی تصریح نقل کریں گے جس سے ثابت ہوتا ہے کہ حنفی فقهاء بھی اس بات کے قائل ہیں۔

فقہاء میں ایک تیراگروہ بھی پایا جاتا ہے جس نے اختلاف مطالع کو ان علاقوں کے لیے معابر مانا ہے جن کے مابین فاصلہ بہت زیادہ ہو، جبکہ قریب کے علاقوں میں اسے غیر معابر مانا ہے۔ ممتاز حنفی فقیہ ملک العلماء علاء الدین الکاسانی (م ۵۸۷/۱۹۶۱ م) فرماتے ہیں:

هذا اذا كانت المسافة بين البلدين قريبة لا تختلف فيها المطالع. فاما اذا كانت بعيدة، فلا يلزم أحد البلدين حكم الآخر لأن مطالع البلاد عند المسافة الفاحشة تختلف فيعتبر في كل أهل بلد مطلع بلادهم دون الآخر۔ (۱۲)

یہ اس وقت جب دونوں شہروں میں مسافت اتنی قریب ہو کہ ان کے مطالع میں اختلاف نہ ہو۔ اس کے برعکس اگر مسافت بعید ہو تو ایک علاقہ کی روایت دوسرے علاقہ پر لازم نہیں ہوتی کیونکہ جب علاقوں میں فاصلہ بہت زیادہ ہو جائے تو ان کے مطالع میں اختلاف ہو جاتا ہے اور پھر ایسی صورت میں ہر علاقہ کے لوگوں کے لیے انہی کے مطالع کا اعتبار ہوگا۔

متاخرین احناف میں کئی فقہاء اس کے قائل ہیں۔ امام فخر الدین الزیلیعی کنز الدقائق کی محلہ بالا عبارت کی شرح میں کہتے ہیں:

ينظر ان كان بينهما تفاوت بحيث لا تختلف المطالع يجب. و ان كان بحيث تختلف فأكثرا المشائخ على أنه لا يعتبر ، حتى اذا صام أهل بلدة ثلاثين يوماً و أهل بلدة أخرى تسعة وعشرين يوماً يجب عليهم قضاء يوم. والأشباه أن يعتبر لأن كل قوم يخاطبون بما عندهم ، و انفصال الهلال عن شعاع الشمس يختلف باختلاف الأقطار، حتى اذا زالت الشمس في المشرق لا يلزم أن تزول في المغرب. و كذلك طلوع الفجر و غروب الشمس، بل كلما تحركت الشمس درجة تلك طلوع فجر لقوم و طلوع شمس آخرين و غروب بعض و نصف ليل غيرهم. (۱۳)

دیکھا جائے گا کہ اگر ان دو علاقوں میں دوری اتنی نہ ہو جس سے مطالع مختلف ہو جائیں تو اس صورت میں روزہ رکھنا واجب ہوگا۔ اور اگر مطالع مختلف ہو جاتے ہوں تو اکثر مشائخ کی رائے پھر بھی یہ ہے کہ اس کا اعتبار نہ کیا جائے، یہاں تک کہ اگر ایک علاقہ کے لوگوں نے تمیں اور دوسرے علاقہ کے لوگوں نے انتیس روزے رکھے تو ان پر ایک دن کی تقاضا واجب ہو گی۔ اور زیادہ مناسب یہ ہے کہ اختلاف مطالع کا اعتبار کیا جائے کیونکہ خطاب ہر قوم کو انہی کے حالات کے مطابق متوجہ ہوتا ہے، اور ہلal کا سورج کی شعاؤں سے انفصل مختلف علاقوں میں مختلف ہوتا ہے۔ چنانچہ اگر مشرق میں سورج کا زوال ہو جائے تو اس سے یہ لازم نہیں آتا کہ مغرب میں بھی ایسا ہو جائے اور یہی حالت طلوع فجر اور غروب شش کی ہے۔ بلکہ جب بھی سورج ایک درجہ حرکت کرتا ہے تو کسی قوم کے لیے طلوع فجر کا وقت ہو جاتا ہے، کسی دوسری قوم کے لیے طلوع شمس کا، کسی اور قوم کے لیے غروب شمس کا اور کسی دور دراز کی قوم کے لیے آدمی رات کا۔

علامہ ابن عابدین کا اپنا رجحان بھی اسی طرف معلوم ہوتا ہے۔ چنانچہ وہ اختلاف مطالع کو معتبر ماننے کے سلسلہ میں شافعیہ کی یہ بات نقل کرنے کے بعد کہ اختلاف مطالع کا اعتبار کرنے سے روایت والی احادیث کی خلاف ورزی نہیں ہوتی، اس کی مزید تائید کرتے ہوئے کہتے ہیں:

ان عدم اعتباره فيما مر انما هو لمخالفة نص الحديث المعلق فيه وجوب الصوم و الفطر على الرؤية دون الحساب، ولا مخالفة هنا فيه لنص، بل هو موافق لظاهر النص

المذكور عن ابن عباس و للنص المعلق فيه الوجوب على الرؤية بناء على اعتبار الوجوب في حق كل قوم برأيهم ، كما في اعتباره في أوقات الصلاة . فهذا مؤيد لما اختاره الريانلي من اعتبار اختلاف المطالع . (۱۴)

پیچھے ہم نے حسابات کے عدم اعتبار کا جو ذکر کیا تو وہ اس بناء پر کہ اس سے اس حدیث کی مخالفت لازم آتی تھی جس میں روزہ اور فطر کے وجوب کو روئیت پر معلق کیا گیا ہے، جبکہ یہاں کسی نص کی مخالفت نہیں ہوتی، بلکہ اس نص کے ظاہری مفہوم کی موافقت ہوتی ہے جو ابن عباس رضی اللہ عنہما سے مردی ہے اور اس حدیث کی بھی جس میں روزہ اور عید کے وجوب کو روئیت پر معلق کیا گیا ہے اگر اس کی یہ تعبیر کی جائے کہ روزہ اور فطر کا وجوب ہر قوم پر اس کی روئیت کے مطابق ہوتا ہے، جیسے نمازوں کا وجوب ہر قوم پر اس کے اپنے موافقیت کے مطابق ہوتا ہے۔ پس یہ امر اختلاف مطالع کے اعتبار میں زیلی کے موقف کی تائید کرتا ہے۔

تاہم وہ اختلاف مطالع کے عدم اعتبار کو محض اس بناء پر راجح قرار دیتے ہیں کہ وہ ظاہر الروایہ ہے: لكن المعتمد الراجح عندنا أنه لا اعتبار به ، وهو ظاهر الروایة . (۱۵)

یہ بات بہت عجیب لگتی ہے کہ اختلاف مطالع کے عدم اعتبار کی رائے کو قوی سمجھنے کے باوجود ابن عابدین اسے محض اس بناء پر چھوڑ دیتے ہیں کہ اختلاف مطالع کے عدم اعتبار کی رائے ظاہر الروایہ ہے، جبکہ ایک دوسرے مقام پر ہم ابن عابدین ہی کی یہ رائے نقل کرچکے ہیں کہ اگرچہ ظاہر الروایہ کے مطابق مطلع صاف ہونے کی صورت میں روئیت کی شہادت اسی وقت قبول کی جائے گی جب کثیر تعداد میں گواہ اس کی گواہی دیں لیکن چونکہ لوگ چند دیکھنے میں تسائل کرتے ہیں اس لیے اگر تھا شخص رمضان کے ہلال کی روئیت کی گواہی دے اور وہ شہر سے باہر سے آیا ہو، یا شہر کے اندر ہی کسی بلند مقام سے آیا ہو، تو اس کی گواہی قبول کی جائے گی۔ (۱۶) اگر ابن عابدین کے نزدیک امام زیلی کی رائے وزنی تھی تو وہ ظاہر الروایہ کی وہ تاویل بھی اختیار کر سکتے تھے جسے بالعموم ان حنفی فقهاء نے اختیار کیا ہے جو بعید مسافت والے علاقوں کے درمیان اختلاف مطالع کو معتبر قرار دیا گیا ہے، جیسا کہ ہم نے اوپر امام کاسانی کی عبارت پیش کی۔ اسی طرح مولانا یوسف بنوری (م ۷۷۹ء) کہتے ہیں:

”انہ کا قول لاعبرة لاختلاف المطالع مخصوص ان بلاد کے ساتھ ہے جہاں وسط شہر یا آخر شہر تک اتنی مسافت طے نہیں ہو سکتی تھی۔ متأخرین حنفیہ نے جو توسعہ کر دی ہے نہ انہ کا مراد، نہ حقیقتہ صحیح ہے۔“ (۱۷)

صوبہ خیبر پختونخوا کے ممتاز عالم دین مفتی محمد فرید کہتے ہیں :

و أما ما قالوا فيلزم أهل المشرق برأوية أهل المغرب فالمراد منه المشرق والمغرب للبلد القريب. مثلاً إذا رأها الناس في المغرب باكستان فيلزم أهل المشرق من الهند و باكستان برأوية أهل المغرب. (۱۸)

یہ جو فقہاء نے کہا ہے کہ اہل مشرق پر اہل مغرب کی روئیت لازم ہو جاتی ہے تو اس سے مراد قریب کے علاقوں کا مشرق و مغرب ہے۔ مثال کے طور پر اگر پاکستان کے مغرب میں لوگوں نے چاند دیکھا تو اہل مشرق یعنی اہل پاکستان و اہل ہند پر ان اہل مغرب کی روئیت لازم ہو جائے گی۔

ہماری ناقص رائے میں بھی یہی رائے صحیح ہے۔ تاہم یہاں ہم اس مسئلہ کے ایک اور پہلو کی طرف اشارہ ضروری سمجھتے ہیں جسے اس بحث میں بعض اوقات نظر انداز کر دیا جاتا ہے۔ وہ پہلو یہ ہے کہ کیا دو علاقوں کے درمیان اختلاف و وحدت مطالع کے مسئلہ میں اس بات کی بھی کوئی اہمیت ہے کہ ان علاقوں پر ایک ہی حاکم کی حکومت ہے یا یہ دو الگ حکمرانوں کے زیر تسلط ہیں؟

امر ثالث: ایک علاقہ کی روئیت دوسرے علاقہ پر لازم کرنے کی شرائط

امام علی بن محمد ابن حجر العسقلانی (م ۸۵۲ء / ۱۴۳۹ء) نے مشہور مالکی فقیہ ابن الماجشون (م ۲۱۲ھ / ۸۲۷ء) کا قول نقل کیا ہے جس سے ولایہ کے قانونی اصول کی وضاحت اچھی طرح ہو جاتی ہے:

لا يلزمهم بالشهادة الا لأهل البلد الذى ثبت فيه الشهادة، الا أن يثبت عند الامام الأعظم فيلزم الناس كلهم لأن البلاد في حقه كالبلد الواحد، اذ حكمه نافذ في الجميع. (۱۹)

کسی علاقہ کے لوگوں کی روئیت کی شہادت صرف اسی علاقہ کے لوگوں پر لازم ہوتی ہے۔ البتہ اگر شہادت سب سے بڑے حکمران کے سامنے ثابت ہو جائے تو پھر وہ تمام لوگوں پر لازم ہو گی۔ اس کی وجہ یہ ہے کہ تمام علاقے اس کے حق میں ایک علاقہ کی طرح ہیں کیونکہ اس کا فیصلہ تمام علاقوں میں نافذ ہوتا ہے۔

چنانچہ جب ایک حاکم کے سامنے شہادت ہو گئی اور اس نے اس شہادت کو قبول کرتے ہوئے رمضان یا شوال کا فیصلہ کر لیا تو وہ فیصلہ اس کے زیر تسلط علاقہ میں تو نافذ اعلیٰ ہو گا لیکن دوسرے علاقے جو دوسرے حکام کے زیر تسلط ہوں ان کے لیے وہ فیصلہ تبھی واجب اعلیٰ ہو گا جب وہاں کے حکام اس فیصلہ کو قبول کر لیں۔

اسی بناء پر دوسرے حاکم تک اس فیصلہ کی خبر پہنچانے کے لیے ضروری قرار دیا گیا ہے کہ اس کے لیے باقاعدہ قانونی طریقہ اختیار کیا جائے۔ اوپر ہم نے الدر المختار کی عبارت نقل کی جس میں اہل مغرب کی روئیت کو اہل مشرق کے لیے اس شرط کے ساتھ لازم قرار دیا گیا کہ وہ روئیت اہل مشرق کے لیے ایسے طریقے سے ثابت ہو جوان پر اس روئیت کی اتباع کو واجب کر دے:

فیلزم أهل المشرق برؤية أهل المغرب اذا ثبت عندهم رؤية أولئك بطريق موجب .
اس ”طریق موجب“ کی تشریح میں علامہ ابن عابدین یہاں دو طریقے ذکر کرتے ہیں:
شہادۃ علی حکم القاضی یا شہادۃ علی القضاء اور استفاضہ۔

کأن یتحمل اثنان الشہادۃ و یشهدا علی حکم القاضی او یستفیض الخبر۔ (۲۰)
جیسے دو گواہ قاضی کے فیصلہ کا تحمل کر کے دوسرے قاضی کے سامنے اس کی گواہی دیں، یا
اس فیصلہ کی خبر پھیل جائے۔

فقہاء نے دو مزید طریقے ذکر کیے ہیں: شہادۃ علی الشہادۃ اور کتاب القاضی الی القاضی۔ (۲۱) ان طریقوں کی مختصر وضاحت یہاں پیش کی جاتی ہے:

شہادۃ علی الشہادۃ سے مراد یہ ہے کہ اصل گواہ کسی عذر کی وجہ سے خود مجلس قضا میں حاضر نہ ہو سکیں تو اپنی گواہی کی ذمہ داری باقاعدہ طریقے سے دوسرے گواہوں کے سپرد کر دیں۔ ”اس کا طریقہ یہ ہے کہ گواہ اصل گواہ سے کہے میری اس گواہی پر گواہ ہو جا کہ میں گواہی دیتا ہوں میں نے ماہ فلاں سنہ فلاں کا ہلال فلاں دن کی شام کو دیکھا۔ گواہان فرع یہاں آکر یوں شہادت دیں کہ میں گواہی دیتا ہوں کہ فلاں ابن فلاں نے مجھے اپنی اس گواہی پر گواہ کیا کہ فلاں ابن فلاں مذکور نے ماہ فلاں سنہ فلاں کا ہلال فلاں دن کی شام کو دیکھا اور فلاں ابن فلاں مذکور نے مجھ سے کہا کہ میری اس گواہی پر گواہ ہو جا۔“ (۲۲)

شہادۃ علی حکم القاضی سے مراد یہ ہے کہ ایک شہر کے قاضی نے روئیت ہلال کی شہادت کے بموجب فیصلہ کیا اور اس گواہی اور فیصلہ کے وقت جو لوگ موجود تھے ان میں سے دو عادل گواہ دوسرے شہر کے حاکم کے سامنے آکر اس امر کی گواہی دیں۔ فتح القدیر میں ہے:

لو شهدوا أن قاضی بلد کذا شهد عنده اثنان برؤية الھلال فی لیلة کذا و قضی بشهادتهما جاز لهذا القاضی أن يحکم بشهادتهما لأن قضاء القاضی حجة و قد شهدوا به۔ (۲۳)

اگر کسی دوسرے شہر کے قاضی کے سامنے گواہ یہ گواہی دیں کہ فلاں شہر کے قاضی کے سامنے

فلان رات کو دو گواہوں نے چاند دیکھنے کی گواہی دی اور اس قاضی نے اس گواہی کے مطابق فیصلہ سنا دیا تو اس قاضی کے لیے یہ جائز ہو گا کہ وہ ان گواہوں کی گواہی پر فیصلہ سنادے کیونکہ قاضی کا فیصلہ جحت ہوتا ہے اور یہ گواہ اس فیصلہ کی گواہی دے رہے ہیں۔

کتاب القاضی الی القاضی کا طریقہ یہ ہے کہ جس قاضی کے سامنے روایت کی گواہی دی گئی اور اس نے اس کے ببوجب فیصلہ سنا دیا وہ از خود دوسرے علاقہ کے قاضی کو خط لکھ کر اسے اس امر کی باقاعدہ اطلاع دے اور دو گواہوں کو اس خط کے مضمون پر گواہ کر کے ان کے ہاتھ اس خط کو اس قاضی کے پاس بھجوائے، پھر وہ گواہ وہاں جا کر اس قاضی کے سامنے اس خط کے مضمون کی گواہی دیں اور بتائیں کہ وہ قاضی کی گواہی کے لیے بھجوائے گئے ہیں۔ (۲۳)

شہادة علی الشہادة، شہادة علی حکم القاضی اور کتاب القاضی الی القاضی کے ان تین باقاعدہ طریقوں کے بجائے اگر محض حکایت یا روایت کے طور پر دوسرے علاقہ سے روایت کی خبر ملے تو جحت نہیں ہے۔ امام ابن الحمام کہتے ہیں:

حتی لو شهد جماعة أن أهل بلدة كذا رأوا هلال رمضان قبلكم بيوم فصاموا و هذا
اليوم ثلاثة بحسابهم، ولم ير هؤلاء الهلال لا يباح فطر غد، ولا ترك التراويح في
هذه الليلة لأنهم لم يشهدوا بالرؤيه ولا على شهادة غيرهم، وإنما حكوا رؤيه
غيرهم۔ (۲۵)

اگر کسی گروہ نے گواہی دی کہ فلاں شہر کے لوگوں نے تم سے ایک دن پہلے چاند دیکھا اور روزہ رکھا تھا اور یہ دن ان کے حساب سے تیسوائی دن ہے، تو اگر ان لوگوں نے چاند نہ دیکھا ہو تو ان کے لیے جائز نہیں ہو گا کہ اگلے دن فطر کریں اور اس رات تراویح چھوڑ دیں کیونکہ اس گروہ نے نہ چاند دیکھنے پر گواہی دی نہ اس کی گواہی پر گواہی دی، بلکہ انہوں نے تو صرف دوسروں کی روایت کی حکایت کی ہے۔

واضح رہے کہ شہادة علی الشہادة، شہادة علی حکم القاضی اور کتاب القاضی الی القاضی کے ان تینوں طریقوں میں دوسرے شہر کے قاضی پر پہلے قاضی کا فیصلہ مانتا لازم نہیں ہے۔ اگر وہ گواہوں کی گواہی سے مطمئن ہو اور اس کے فقہی مسلک کے مطابق پہلے شہر کے قاضی کا یہ فیصلہ صحیح ہو تو وہ اس کے ببوجب فیصلہ سنا سکتا ہے۔ اگر اس نے فیصلہ سنا دیا تو پھر اس کی ولایہ کے تحت آنے والے علاقوں میں اس کا فیصلہ نافذ ہو جائے گا اور وہاں بھی رمضان یا عید کا اعلان ہو جائے گا۔ دوسرے الفاظ میں ایک شہر کے قاضی کا فیصلہ دوسرے شہر کے رہنے والوں پر از خود لازم نہیں ہوتا جب تک وہاں کا قاضی

پہلے شہر کے قاضی کا فیصلہ قبول کر کے اس کے بموجب فیصلہ نہ کر لے۔ چنانچہ کبار پاکستانی علماء کے متفقہ فتویٰ زبدۃ المقال میں تصریح کی گئی ہے:

وَ أَمَّا فِيمَا وَرَأَهُ حَدُودٌ وَ لَا يَتَّهِمُ فَلَا بَدْ مِنِ الْبَثُوتِ عِنْدَ حَاكِمٍ تَلِكَ الْوَلَايَةِ بِشَهَادَةِ شَاهِدِينَ عَلَى الرَّؤْيَا، أَوْ عَلَى الشَّهَادَةِ، أَوْ عَلَى حَكْمِ الْحَاكِمِ، أَوْ جَاءَ الْخَبَرُ مُسْتَفِيدًا، لِأَنَّ حَكْمَ الْحَاكِمِ نَافِذٌ فِي وَلَايَتِهِ۔ (۲۶)

البتہ ان کے حدود ولایت سے باہر کی ولایت میں ضروری ہے کہ وہاں کے حاکم کے سامنے دو گواہ روئیت کی، یا شہادت کی اور یا حاکم حاکم کی گواہی دیں، یا ان امور کی خبر پھیل جائے۔ یہ اس لیے ضروری ہے کہ ہر حاکم کا فیصلہ صرف اسی کے حدود ولایت میں نافذ ہوتا ہے۔

جیسا کہ اس عبارت میں مذکور ہوا فقہاء ایک چوتحا طریقہ بھی ذکر کرتے ہیں جس کے ذریعہ ایک شہر کے قاضی کا فیصلہ دوسرے شہر تک پہنچ جاتا ہے۔ اسے اصطلاحاً "استفاضۃ" کہتے ہیں۔ اس سے مراد یہ ہے کہ ایسا شہر جہاں روزہ و عید کا فیصلہ قاضی کرتا ہو وہاں سے متعدد جماعتیں آئیں اور سب اپنے علم کی رو سے یہ خبر دیں کہ وہاں روزہ یا عید کا فیصلہ ہو گیا تو اس کی حیثیت بھی ایک واجب العمل دلیل کی ہو جاتی ہے۔ اس کی وجہ ابن عابدین کے حوالہ سے ہم نے اوپر ذکر کی ہے کہ جب ایک شہر کے مسلمانوں کے متعلق معلوم ہو جائے کہ انہوں نے روزہ رکھا ہے تو لامحالہ فرض کرنا پڑتا ہے کہ انہوں نے ایسا اپنے حاکم کے فیصلہ سے کیا ہو گا، نہ کہ محض عوامی توبہات کی بنیاد پر۔
لأن المراد بها بلدة فيها حاكم شرعى، كما هو العادة فى البلاد الإسلامية. فلا بد أن

يكون صومهم مبنياً على حكم حاكمهم الشرعى۔ (۲۷)

کیونکہ مراد ایسا شہر ہے جہاں شرعی حاکم ہو، جیسا کہ اسلامی شہروں میں عام وستور ہے۔ پس یہ مانے بغیر چارہ نہیں ہے کہ اس شہر کے لوگوں کا روزہ ان کے شرعی حاکم کے حکم سے ہے۔

پس اگر یہ رمضان کی روئیت کی خبر ہو تو اس پر عمل واجب ہو جاتا ہے۔ تاہم یہاں تین باتوں کی طرف توجہ دلانا ضروری محسوس ہوتا ہے:

اولاً : یہ کہ اس سے مراد محض افواہیں نہیں ہیں جب کسی کو یہ معلوم نہ ہو کہ کس نے چاند دیکھا؟ کس نے اس کی گواہی دی؟ کس نے اس گواہی قبول کی؟ علامہ ابن عابدین نے استفاضہ کی وضاحت میں شیخ مصطفیٰ رحمتی انصاری (۱۴۰۵ھ / ۱۹۸۰ء) کا یہ قول نقل کیا ہے:

معنى الاستفاضة أن تأتي من تلك البلدة جماعات متعددون كل منهم يخبر عن أهل تلك البلدة أنهم صاموا عن رؤية ، لا مجرد الشيوع من غير علم بمن أشاعه . (۲۸)

استفاضة سے مراد یہ ہے کہ اس علاقہ سے کئی کئی گروہ آئیں اور ان میں ہر ایک یہ خبر دے کہ وہاں کے لوگوں نے روایت کی بنیاد پر روزہ رکھا۔ محض خبر کا پھیل جانا، جبکہ یہ معلوم نہ ہو کہ کس نے پھیلائی استفاضہ نہیں ہے۔

مولانا احمد رضا خان بریلوی (م ۱۹۲۱ء) فرماتے ہیں :

”پوچھے تو یہی جواب ملتا ہے کہ سنا ہے، یا لوگ کہتے ہیں، یا بہت پتا چلا تو کسی مجہول کا انتہا درجہ منتها سند دو ایک شخصوں کے محض حکایت کہ انہوں نے بیان کیا اور شدہ شدہ شائع ہو گئی۔ ایسی خبر ہرگز استفاضہ نہیں۔“ (۲۹)

مفتوحی محمد شفیع لکھتے ہیں :

”کوئی خبر اتنی عام اور مشہور و متواتر ہو جائے کہ اس کے بیان کرنے والے کے مجموعہ پر یہ گمان نہ ہو سکے کہ انہوں نے کوئی سازش کی ہے یا سب جھوٹ بول رہے ہیں۔ ایسی خبر کو اصطلاح میں خبر مستفیض یعنی مشہور کہا جاتا ہے۔ شرط یہ ہے کہ مختلف اطراف سے مختلف آدمی یہ بیان کریں کہ ہم نے خود چاند دیکھا ہے، یا یہ کہ ہمارے سامنے فلاں شہر کے قاضی نے چاند دیکھنے کی شہادت قبول کر کے چاند ہو جانے کا فیصلہ کیا ہے، یا موجودہ آلات موصلات تار، ٹیلی فون ریڈیو وغیرہ کے ذریعہ مختلف جگہوں سے مختلف لوگوں کے یہ بیانات موصول ہوں کہ ہم نے خود چاند دیکھا ہے، یا ہمارے سامنے فلاں شہر کے قاضی نے شہادت سن کر چاند ہونے کا فیصلہ کیا ہے۔ صحیح یہ ہے کہ تعداد کوئی معین نہیں، قاضی یا ہلال کمیٹی کے اعتماد پر مدار ہے۔ بعض اوقات سو آدمیوں کی خبر بھی مشتبہ ہو سکتی ہے۔ ایک فقیہ نے فرمایا کہ بخی میں تو پانچ سو آدمیوں کی خبر بھی کم ہے اور بعض اوقات وسیں کی خبر سے ایسا یقین کامل حاصل ہو جاتا ہے۔“ (۳۰)

ثانیاً: خبر مستفیض اگر رمضان کے متعلق مل جائے تو چونکہ یہ ایک امر دینی ہے اور اس کی حیثیت روایت کی ہے اس لیے لوگوں پر حکم حاکم کے بغیر بھی رمضان کا روزہ واجب ہو جاتا ہے لیکن اگر یہ خبر مستفیض عید کے متعلق ہو تو دوسرے شہر کے لوگوں کے لیے اس کے بوجود عمل تبھی جائز ہو گا جب وہاں کا قاضی اس کو قبول کر کے اس کے مطابق فیصلہ کرے۔

ثالثاً: اگر ایک شہر میں انتیس رمضان ہو اور وہاں عید کے چاند کے متعلق روایت کی شہادت کی

گئی اور پھر وہاں سے خبر مستفیض دوسرے شہر پہنچ گئی لیکن وہاں اٹھائیں رمضان ہوتا کیا کیا جائے گا؟ اوپر ہم نے جتنے اصول ذکر کیے ان کو یہاں منطبق کیجیے تو جواب صاف معلوم ہوتا ہے کہ ایسی صورت میں ایک شہر کا فیصلہ دوسرے شہر کے لیے جدت نہیں ہے کیونکہ ایسی صورت تھی پیش آنکھی ہے جب ہر شہر نے روئیت کا الگ الگ فیصلہ کیا اور مرکزی حکمران نے روئیت کے متعلق کوئی فیصلہ صادر نہ کیا ہو کیونکہ اگر اس نے حکم صادر کیا ہوتا تو وہ سب پر لازم ہوتا اور پھر ایک شہر میں اُنیس رمضان اور دوسرے شہر میں اٹھائیں رمضان نہ ہوتا۔

اس ساری بحث سے معلوم ہوا کہ ایک علاقہ کی روئیت دوسرے علاقے کے لیے معتبر ہونے یا نہ ہونے کے سلسلہ میں جہاں اس بات کی اہمیت ہے کہ ان کا مطلع متعدد ہے یا مختلف، وہاں اتنی اہمیت یا شاید اس سے زیادہ اہمیت اس سوال کی ہے کہ دونوں علاقوں ایک ہی حاکم کی ولایہ کے تحت ہیں یا وہاں الگ الگ حکمرانوں کا تسلط ہے؟ اس بات کی وضاحت درج ذیل چار صورتوں سے ہو جاتی ہے۔

امر رابع: اختلاف و وحدت مطالع کی چار ممکن صورتیں

اختلاف و وحدت ولایہ اور اختلاف و وحدت مطالع کے دونوں عوامل کو یکجا کیا کیا جائے تو کل چار صورتیں بنتی ہیں:

ایک صورت یہ ہے کہ دونوں علاقوں کا مطلع بھی ایک ہو اور ان پر ولایہ بھی ایک ہی حاکم کی ہو۔ اس صورت میں کوئی ابہام اور کوئی اختلاف نہیں ہے کہ ایک علاقے کی روئیت دوسرے علاقے کے لیے بھی صحیح اور نافذ ہو گی۔ پاکستان میں اس وقت یہی صورتحال ہے۔ ۱۹۵۳ء میں کبار علماء نے روئیت ہلال کے متعلق جو متفقہ فتویٰ زبدۃ القال فی روئیۃ الہلال کے نام سے مرتب کیا اس میں قرار دیا گیا:

اذا ثبت الصوم و الفطر عند حاكم تحت قواعد الشرع بفتوى العلماء أو عند واحد أو
جماعة من العلماء الثقات ولاهم رئيس المملكة أمر روئية الہلال و حکموا بالصوم أو
الفطر و نشروا حکمهم هذا في راديو ، يلزم على من سمعها من المسلمين العمل في
حدود ولائهم . (۳۱)

جب حاکم کے سامنے علماء کے فتویٰ کی رو سے شرعی قواعد کے تحت روئیت ثابت ہو جائے، یا کسی ایک یا زائد علماء کے سامنے، جنہیں مملکت کے سربراہ نے روئیت ہلال کے فیصلوں کی ذمہ داری سونپی ہو، روئیت ثابت ہو جائے اور وہ روزہ یا فطر کا فیصلہ کر لیں اور اس

فیصلہ کی اشاعت ریڈیو کے ذریعہ کریں تو ان کے حدود ولایت میں جو بھی مسلمان اس خبر کو سنے گا اس پر لازم ہوگا کہ اس پر عمل کرے۔
اس قرارداد کے ساتھ مفتی محمد شفیع نے اس توضیح کا اضافہ کیا:

”یعنی جس علاقہ کے ریڈیو سے وہاں کے علماء کے فیصلہ کا اعلان ہو وہ اسی علاقہ کے حدود میں واجب التعمیل ہو گا۔ دوسرے علاقوں میں جب تک شرعی ثبوت کے ذریعہ وہاں کے علماء فیصلہ نہ دیں یہ اعلان اثر انداز نہ ہوگا۔ مثلاً کراچی ریڈیو کا اعلان صرف سندھ بلوچستان پر اور لاہور ریڈیو کا اعلان صوبہ پنجاب پر اور راولپنڈی ریڈیو کا اعلان راولپنڈی ڈویژن اور آزاد کشمیر ریڈیو کا اعلان صرف آزاد کشمیر پر اور پشاور ریڈیو کا اعلان صوبہ سرحد و آزاد قبائل پر اور ڈھاکہ ریڈیو کا اعلان پورے مشرقی پاکستان پر اثر انداز اور واجب التعمیل ہو گا۔ ایک علاقہ کا اعلان دوسرے علاقہ کے لیے مؤثر نہ ہوگا۔“ (۳۲)

دوسری صورت یہ ہے کہ دونوں علاقوں کا مطلع تو ایک ہی ہو مگر ان پر دو مختلف حکمرانوں کی ولایہ ہو۔ اوپر ہم نے شہادۃ علی الشہادۃ، شہادۃ علی حکم القاضی، کتاب القاضی الی القاضی اور استفاضہ کی جو تفصیلات ذکر کیں ان سے واضح طور پر معلوم ہوا کہ اس صورت میں ایک علاقہ کی روئیت دوسرے علاقہ کے لیے اس وقت تک معین نہیں ہو سکتی جب تک اس دوسرے علاقہ کا حاکم اسے قبول کر کے اس کے مطابق فیصلہ نہ کر لے۔

پاکستان سے متصل بھارت اور افغانستان کے علاقوں کا مطلع تھد ہے لیکن ان ریاستوں میں ولایات مختلف ہیں۔ اس لیے افغانستان میں کی گئی روئیت خواہ وحدت مطالع کے پہلو سے پاکستانیوں کے لیے جلت ہو لیکن اس روئیت کو پاکستانیوں پر لازم کرنے کے لیے ضروری ہے کہ شہادۃ علی الشہادۃ، شہادۃ علی حکم القاضی، کتاب القاضی الی القاضی یا استفاضہ کے طریق پر اس روئیت کی خبر پاکستانی حاکم کے پاس پہنچ جائے اور پھر پاکستانی حکومت اسے قبول کر کے اس کے بوجب فیصلہ بھی کر لے۔ چنانچہ کبار پاکستانی علماء کے متفقہ فتویٰ زبدۃ المقال میں ہے:

وأما فيما وراء حدود ولايتهم فلا بد من الشهادت عند حاكم تلك الولاية بشهادة شاهدين على الرؤية، أو على الشهادة، أو على حكم الحاكم، أو جاء الخبر مستفيضاً، لأن حكم الحاكم نافذ في ولايته۔ (۳۳)

البته ان کے حدود ولایت سے باہر کی ولایت میں ضروری ہے کہ وہاں کے حاکم کے سامنے دو گواہ روئیت کی، یا شہادت کی اور یا حکم حاکم کی گواہی دیں، یا ان امور کی خبر

پھیل جائے۔ یہ اس لیے ضروری ہے کہ ہر حاکم کا فیصلہ صرف اسی کے حدود ولایت میں نافذ ہوتا ہے۔

تیری صورت یہ ہے کہ دونوں علاقے ایک ہی حاکم کی ولایہ کے تحت آتے ہوں لیکن ان میں ایک مطاع مدرسے سے مختلف ہو۔ اختلاف مطالع کے اعتبار یا عدم اعتبار کا مسئلہ اسی صورت میں عملی اہمیت اختیار کر لیتا ہے۔ اس صورت میں جو فقهاء اختلاف مطالع کو معتبر مانتے ہیں ان کے اصول پر اس صورت میں ایک علاقہ کی روئیت دوسرے علاقے کے لیے معتبر نہیں ہوگی اور جو اختلاف مطالع کو غیر معتبر مانتے ہیں ان کے اصول کے مطابق ایک علاقہ کی روئیت دوسرے علاقے کے لیے معتبر ہوگی۔ اسی طرح جنہوں نے تیرا قول اختیار کیا ہے وہ دونوں علاقوں کے درمیان مسافت کو دیکھیں گے۔ تاہم ایک بات فقهاء کے سب گروہوں کے نزدیک مسلم ہے، اور وہ یہ کہ اس طرح کے اختلافی مسائل میں حاکم نے جس فقہی مسلک کے مطابق بھی فیصلہ کیا وہ ان لوگوں پر بھی نافذ ہو گا جن کے فقہی مسلک کے مطابق یہ فیصلہ صحیح نہ ہو۔ چنانچہ اگر حاکم نے اختلاف مطالع کا عدم اعتبار کرتے ہوئے فیصلہ کیا کہ ایک علاقہ کی روئیت دوسرے علاقے کے لیے بھی معتبر ہے تو دونوں علاقوں میں اس کا یہ فیصلہ نافذ ہو گا اور دونوں علاقوں کے لوگ اس فیصلہ کے پابند ہوں گے کیونکہ دونوں علاقے اس کی ولایہ کے تحت آتے ہیں۔ قضاۓ القاضی فی المحتجهات نافذ۔ (۳۲) پس اس صورت میں اختلاف مطالع سے زیادہ اہمیت اس بات کی ہے کہ دونوں علاقے ایک حاکم کی ولایہ کے تحت ہیں۔

چنانچہ جس وقت موجودہ بگلہ دیش مشرقی پاکستان کی صورت میں ریاست پاکستان کا حصہ تھا اس وقت بیہاں یہی صورتحال تھی۔ اوپر ہم نے کبار پاکستانی علماء کے متفقہ فتوی زبدۃ المقال سے یہ مسئلہ نقل کیا کہ روئیت کے متعلق حاکم کا فیصلہ صرف اس کے حدود ولایت میں ہی نافذ ہو گا۔ اس پر مولانا یوسف بنوری نے یہ تعلیق لکھی:

”حدود ولایت میں عمل کرنے کا کلیہ صحیح نہیں۔ بعض اوقات بلاد میں بعد اتنا ہوتا ہے کہ حقیقتہ مطالع مختلف ہو سکتا ہے، جیسے پشاور اور ڈھاکہ۔ اس لیے یہ قید بڑھانا چاہیے ’بشر طیکہ دونوں ملکوں میں اتنا فاصلہ نہ ہو جہاں اختلاف مطالع حقیقتہ ہو سکتا ہو۔“ (۳۵)

ہماری ناقص رائے میں اصولاً مولانا بنوری کی یہ رائے بالکل صحیح ہے کہ بلاد بعیدہ میں اختلاف مطالع حقیقتہ ہوتا ہے اور اس کا اعتبار کرنا چاہیے۔ تاہم، جیسا کہ ہم نے اوپر واضح کیا، حاکم کا فیصلہ اس تمام علاقہ میں نافذ ہوتا ہے جو اس کی ولایہ میں ہو۔ اس لیے اختلاف مطالع کے باوجود

ان علاقوں میں اس کے فیصلہ کے بموجب روزہ اور فطر لازم ہوگا اور اختلاف مطالع کو نظر انداز کرنا ہو گا۔

چوتھی صورت یہ ہے کہ دونوں علاقوں کا مطالع بھی مختلف ہو اور وہ الگ الگ حکمرانوں کی ولایہ کے تحت بھی ہوں، جیسے سعودی عرب اور پاکستان کا معاملہ ہے۔ جو فقهاء اختلاف مطالع کے اعتبار کے قائل ہیں ان کے نزدیک تو اس صورت میں ظاہر ہے کہ ایک علاقہ کی روئیت دوسرے علاقہ کے لیے معتبر نہیں ہو گی۔ اسی طرح جو بعد و قرب کو دیکھتے ہیں وہ اس پیمانے پر اس مسئلہ کا جائزہ لیں گے، اور جو اختلاف مطالع کے عدم اعتبار کے قائل ہیں ان کے نزدیک یہ روئیت معتبر ہو گی۔ تاہم جو فقهاء اختلاف مطالع کے عدم اعتبار کے قائل ہیں ان کے نزدیک بھی یہ بات مسلم ہے کہ ایک علاقہ کی روئیت تبھی دوسرے علاقے کے لیے معتبر ہو گی جب شہادۃ علی الشہادۃ، شہادۃ علی القضاۃ، کتاب القاضی الی القاضی یا استفاضہ کی صورت میں اس روئیت کی خبر ایک علاقہ سے دوسرے علاقے میں پہنچ جائے اور وہاں کا حاکم اسے قبول کر کے اس کے بموجب فیصلہ کر لے۔ پھر اگر اختلاف مطالع کے عدم اعتبار کے باوجود ایک علاقہ کی روئیت کو دوسرے علاقے کے لیے معتبر بنانے کے لیے حکم حاکم ضروری ہے تو حکم حاکم کے بعد تو یہ فیصلہ ان فقهاء کے نزدیک بھی واجب عمل ہوگا جو اختلاف مطالع کے اعتبار کے قائل ہیں لأن قضاۃ القاضی فی المحتدہات نافذ۔

اسی چوتھی صورت کی ایک ذیلی قسم یہ ہے کہ دو علاقوں میں مطالع کا بھی اختلاف ہو اور ان میں ایک علاقہ ایسا ہو جہاں مسلمانوں کا حاکم یا قاضی نہ پایا جاتا ہو۔ مثال کے طور پر سعودی عرب کی روئیت امریکا کے مسلمانوں کے لیے کس طرح لازم ہو گی؟ بعض لوگ اس کی مثال میں صوبہ سرحد کے قبائلی علاقے بھی شامل کریں گے۔ ایک دوسرے مقام پر ہم نے تفصیل سے واضح کیا ہے کہ حاکم کی عدم موجودگی میں روئیت کے فیصلوں کے لیے قابل اعتماد علماء کو اس کے قائم مقام کی حیثیت حاصل ہو جاتی ہے۔ (۳۶)

والعالم الشقة في بلدة لا حاكم فيها قائم مقامه۔ (۳۷)

ایسے علاقہ میں جہاں حاکم نہ ہو قابل اعتماد عالم اس کا قائم مقام ہوتا ہے۔

ولو كانوا في بلدة لا حاكم فيها صاموا بقول ثقة وأفطروا باخبار عدلين للضرورة۔ (۳۸)
اگر مسلمان ایسے علاقہ میں ہوں جہاں حاکم نہ ہو تو ایک قابل اعتماد شخص کی شہادت پر روزہ رکھیں گے اور دو عادل گواہوں کی گواہی پر فطر کریں گے، مجبوری کی وجہ سے۔

أى ضرورة عدم وجود حاكم يشهد عنده۔ (۳۹)

مجبری سے مراد یہ ہے کہ وہاں ایسا حاکم نہیں ہے جس کے پاس گواہی دی جا سکے۔
لو کانوا فی بلدة لا قاضی فیها ولا والی فان الناس یصومون فیها بقول ثقة و یفطرون
باخبر العدليين۔ (۲۰)

اگر مسلمان ایسے علاقہ میں ہوں جہاں نہ قاضی ہو اور نہ حاکم، تو وہ ایک قابل اعتماد گواہ کی گواہی پر روزہ رکھیں گے اور دو عادل گواہوں کی گواہی پر فطر کریں گے۔

یہاں مناسب معلوم ہوتا ہے کہ صوبہ خیبر پختونخوا کے متاز فقیہ مفتی محمد فرید مدظلہ کے مجموعہ فتاویٰ، جو ”فتاویٰ فریدیہ“ کے نام سے موسوم ہے، سے بعض فتاویٰ نقل کیے جائیں جن میں قبائلی علاقوں سے تعلق رکھنے والے لوگوں نے سعودی عرب کی روئیت کی اتباع کے متعلق سوالات کے جوابات دیے گئے ہیں۔ کرم اینجنسی سے تعلق رکھنے والے ایک مستقتی نے پوچھا:
”ہمارا علاقہ قبائلی ہے جو افغانستان اور پاکستان کے درمیان واقع ہے تو ہم عید اور صوم پاکستان کے ساتھ کریں یا افغانستان کے ساتھ، حالانکہ اکثر پاکستان اور افغانستان کے درمیان ایک دو دن کا فرق ضرور ہوتا ہے؟“ (۲۱)

اس کے جواب میں مفتی صاحب نے فرمایا ہے :
”ایسے درمیانی علاقہ کے لیے اہل علم و فتویٰ کے فیصلے کی رو سے دونوں ملکوں کی موافقت جائز ہے۔“ (۲۲)

یہاں مفتی صاحب نے استدلال الدر المختار کی اس عبارت سے کیا ہے:
و لو کانوا ببلدة لا حاکم فیها صاموا بقول ثقة و أفطروا باخبر عدليين للضرورة۔ (۲۳)
اگر مسلمان ایسے علاقہ میں ہوں جہاں حاکم نہ ہو تو ایک قابل اعتماد شخص کی شہادت پر روزہ رکھیں گے اور دو عادل گواہوں کی گواہی پر فطر کریں گے، مجبری کی وجہ سے۔
ای ضرورة عدم وجود حاکم يشهد عنده۔ (۲۴)

مجبری سے مراد یہ ہے کہ وہاں ایسا حاکم نہیں ہے جس کے پاس گواہی دی جا سکے۔

اس سے معلوم ہوا کہ مفتی صاحب کے فتویٰ کی بنیاد یہ امر ہے کہ اس ”درمیانی علاقہ“ میں پاکستان اور افغانستان دونوں ریاستوں میں سے کسی کا بھی حاکم یا قاضی نہیں پایا جاتا۔ مفتی صاحب نے آگے ایک اہم تنبیہ بھی ذکر کی ہے:
”جس وطن کی خبر پر رمضان کا حکم دیں تو فطر میں بھی اس کی موافقت کریں۔“ (۲۵)

اسی طرح مہند ایجنسی سے تعلق رکھنے والے ایک مستفتی نے پوچھا:

”ہمارا علاقہ مہند ایجنسی کے اس خطہ میں واقع ہے کہ جہاں نہ پاکستانی حکومت ہے اور نہ افغانی، بلکہ مکمل طور پر آزاد علاقہ ہے۔ ہم سعودی عرب کے اعلان پر عیدین و صوم کرتے رہتے ہیں۔ بعض لوگ ایسے بھی ہیں جو سعودی اعلان پر عمل نہیں کرتے۔ اب سوال یہ ہے کہ سعودی اعلان پر عمل کرنا جائز ہے یا نہیں؟ اور اس دوسرے طبقہ کا کیا حکم ہے کہ وہ سعودی اعلان پر عمل نہیں کرتے؟“ (۲۶)

اس کے جواب میں مفتی صاحب فرماتے ہیں:

”بنا بر ظاہر الروایت اختلاف مطالع معترضین ہے۔۔۔ اور بعض اہل علم اسی روایت پر عمل کرتے ہیں۔ اور بعض علماء اس پر عمل نہیں کرتے بلکہ کہتے ہیں کہ یہ عدم اعتبار بلاد قریبہ میں ہے نہ کہ بلاد بعیدہ میں۔۔۔ اور ہر چہ سعودی عربیہ ہے وہ بلا شک و شبہ بلاد بعیدہ میں سے ہے۔۔۔ نیز یہ منصوصی اور اجماعی حکم ہے کہ مہینہ کا انتیس روز سے کم ہونا قیاس اور رائے سے متغیر کرنا جائز نہیں ہے اور اگر ظاہر الروایت کو اپنے اطلاق پر چھوڑا جائے تو اس سے یہ تغیر لازم آتا ہے کہ اہل پاکستان عوام روزے کو پاکستانی رؤیت پر رکھیں گے اور فطر کو سعودی ریڈیو پر کریں گے۔ پس رمضان بعض اوقات میں اٹھائیں دن کا رہے گا پس بر اہل علم انسداد ایں مفسدہ ضروری است۔“ (۲۷)

مہند ایجنسی سے ہی تعلق رکھنے والے ایک اور مستفتی نے جب اسی طرح سعودی عرب کے ساتھ رمضان و عید کرنے کے جواز کے متعلق پوچھا تو مفتی صاحب نے فرمایا:

”اگر آپ کے علاقہ میں معتمد علماء کے فتویٰ اور فیصلہ سے یہ رواج ہو تو قابل اعتراض نہیں ہے۔ البتہ عید الاضحیٰ میں اس رواج کا جاری نہ ہونا اس امر کی دلیل ہے کہ یہ عوام اور جرگہ کا فیصلہ ہے۔“ (۲۸)

اس تجزیہ سے معلوم ہوا کہ پہلی دو صورتوں میں تو اختلاف مطالع کے اعتبار یا عدم اعتبار کا سوال ہی پیدا نہیں ہوتا کیونکہ ان صورتوں میں دونوں علاقوں میں مطلع ایک ہی ہوتا ہے۔ ان میں دوسری صورت میں مطالع کی وحدت کے باوجود دونوں علاقوں اگل الگ حکمرانوں کی ولایہ کے تحت ہوتے ہیں اس لیے اختلاف مطالع سے زیادہ اہمیت ولایہ کے اثر کی ہوتی ہے۔ باقی دو صورتوں میں مطالع کا اختلاف ہوتا ہے لیکن ان میں بھی اختلاف مطالع سے زیادہ اہمیت وحدت یا اختلاف ولایہ کے

سوال کی ہے۔ غالباً اسی بناء پر حنفی فقہاء کی اکثریت نے اختلاف مطالع کو اہمیت نہیں دی اور ظاہر الروایہ کے طور پر یہ بات مان لی گئی کہ اختلاف مطالع غیر معتر ہے۔

خلاصہ بحث

اختلاف مطالع کے اعتبار و عدم اعتبار کے مسئلہ میں ہماری نقش رائے یہ ہے کہ امام کاسانی اور امام زبلیعی کی رائے راجح ہے کہ بلاد بعیدہ میں یہ اختلاف معتر ہے، جبکہ بلاد قریبہ میں اس کا اعتبار نہیں کیا جائے گا اور اس سلسلہ میں بعد و قرب کے لیے تھمنیوں اور اندازوں کے بجائے جدید سائنسی تحقیقات پر انحصار ضروری ہے۔ تاہم اگر اختلاف مطالع کو غیر معتر قرار دیا جائے، جیسا کہ احتفاف کی عمومی رائے ہے، تب بھی ایک علاقہ کی روایت دوسرے علاقہ پر اس وقت تک لازم نہیں ہو سکتی جب تک اس علاقہ کا حاکم اسے قبول کر کے اس کے مطابق فیصلہ نہ کر لے۔ پس اصل اہمیت اتحاد یا اختلاف مطالع کی نہیں بلکہ اس کی ہے کہ اس روایت کو حاکم نے قبول کر کے اس کے مطابق فیصلہ کر لیا ہے یا نہیں۔ و اللہ تعالیٰ اعلم۔

فصل دوم: پوری دنیا میں ایک ہی دن روزہ رکھنے اور عید منانے کا مسئلہ

ہم نے ابتداء میں ذکر کیا کہ اختلاف صرف چاند ہی کے مطالع میں نہیں بلکہ سورج کے مطالع میں بھی ہے جس کی وجہ سے ہر وقت سشی کلینڈر کے لحاظ سے دنیا میں دو تاریخیں ہوتی ہیں۔ چنانچہ یہ عملًا ممکن ہی نہیں ہے کہ پوری دنیا میں ایک دن روزہ رکھا جائے اور ایک ہی دن عید کی جائے۔ مثال کے طور پر اگر امریکا میں ہفتہ کی شام چاند کی روایت ہو اور اس روایت پر فیصلہ کیا جائے کہ اگلے دن عید ہو گی تو اس وقت پاکستان میں اتوار کے دن صبح کا وقت ہو گا جبکہ نیوزی لینڈ میں اتوار کے دن شام کا وقت ہو گا۔ پس امریکا میں اتوار کے دن عید ہو گی جبکہ پاکستان اور نیوزی لینڈ میں اتوار کے دن عید کرنا ممکن ہی نہیں ہو گا۔ (۲۹)

بعض لوگوں نے یہ رائے دی ہے کہ خواہ ایک دن روزہ اور عید کرنا ممکن نہ ہو لیکن یہ تو ممکن ہے کہ جس دن دنیا میں کہیں غروب نہیں کے بعد روایت ہو جائے تو اس کے بعد اگلے دن پوری دنیا میں روزہ اور عید کی جائے۔ یہ یقیناً ممکن تو ہے لیکن اس میں عملًا کئی مشکلات حائل ہیں جن کی وجہ سے بعض لوگوں نے یہ رائے دی ہے کہ روایت کے بجائے فلکی حسابات کو معیار بنایا جائے اور دنیا میں کہیں بھی اگر فلکی حسابات کی رو سے غروب نہیں سے پہلے چاند کی پیدائش ہو جائے اور چاند غروب نہیں کے بعد افق میں چند لمحوں کے لیے باقی رہے تو اس کے اگلے دن پوری دنیا میں روزہ

و عید ہونی چاہیے۔ بعض اور لوگوں نے اس تجویز میں تھوڑی سی ترمیم کر کے ”اسلامیانے“ کی کوشش اس طرح کی کہ مکرمہ کو معیار بنانے کی رائے دی، یعنی فلکی حسابات کی رو سے جس دن چاند کی پیدائش ہو اور مکرمہ کے وقت کے مطابق وہ غروب شمس کے بعد چند لمحوں کے لیے چاند افق میں باقی رہے تو اس کے اگلے دن پوری دنیا میں روزہ عید کی جائے۔ ڈاکٹر ذوالفارعلی شاہ کہتے ہیں:

نرى أن مكة هى قبلة المسلمين جميعاً و تتمتع بأهمية أكبر من توقيت (غرينتش)،
لذلك فان على المسلمين أن يتخذوا مكة أساساً لاثبات الشهور الإسلامية. فالشهر
الجديد سيبدأ عندما يولد القمر الجديد قبل غروب الشمس في مكة و يقى في الأفق
حتى بعد غروب الشمس ولو بوقت قليل. عندئذ فان العالم الإسلامي كله سيبدأ
الشهر الجديد خلال أربع وعشرين ساعة من ولادة القمر الجديد في مكة (۵۰)

ہماری رائے یہ ہے کہ مکہ ہی تمام مسلمانوں کا پہلا قبلہ ہے اور اس کی اہمیت گرین وچ کی توقيت سے زیادہ ہے۔ اس لیے مسلمانوں پر لازم ہے کہ وہ اسلامی مہینوں کے اثبات کے لیے مکہ کو اساس کے طور پر مان لیں۔ پس نیا مہینہ اس وقت شروع ہو گا جب مکہ میں غروب شمس سے پہلے چاند کی پیدائش ہو اور پھر، خواہ تھوڑے ہی وقت کے لیے ، وہ غروب شمس کے بعد افق میں باقی رہے۔ اس طرح مکہ میں چاند کی پیدائش کے چھٹیں گھنٹوں کے اندر پورا عالم اسلامی نیا مہینہ شروع کرے گا۔

ایک دوسرے مقام پر ہم تفصیل سے واضح کرچکے ہیں کہ شرعی لحاظ سے قمری مہینوں کے اثبات کے لیے چاند کی روئیت یا مہینے کے تین دن کا پورا ہونا ضروری ہے اور یہ کہ چاند کی پیدائش اس کی روئیت کے قائم مقام نہیں ہو سکتی۔ (۲۷) اس لیے مکہ مکرمہ میں چاند کی پیدائش کی بنیاد پر پوری دنیا میں ایک دن روزہ یا عید کرنا ہماری ناقص رائے میں صحیح نہیں ہے۔ پچھلی فصل میں ہم یہ بھی واضح کرچکے ہیں کہ فقهاء کے ایک معتد بہ گروہ کے نزدیک اختلاف مطالع معتبر ہے اور چونکہ پوری دنیا کے مطالع میں وحدت نہیں ہے اس لیے پوری دنیا میں ایک دن روزہ اور عید کرنا ان فقهاء کے نزدیک صحیح نہیں ہو گا۔

تاہم چونکہ جہور فقهاء اختلاف مطالع کے عدم اعتبار کے قائل ہیں اور یہی رائے خنفی فقهاء کے نزدیک ظاہر الروایہ ہے ، اس لیے اختلاف مطالع کے عدم اعتبار کی بناء پر پوری دنیا میں ایک دن روزہ اور عید کرنا صحیح ہے۔ لیکن مسئلہ یہ ہے کہ اگر دنیا میں کہیں روئیت مکہ مکرمہ سے پہلے ہو تو اختلاف مطالع کے عدم اعتبار کے قائل ان فقهاء کے نزدیک اس روئیت کو قبول کرنا لازم ہو گا جبکہ

اس تجویز کی رو سے اس روئیت کو قبول نہیں کیا جائے گا بلکہ مکہ کی روئیت کا انتظار کرنا ہو گا۔

مزید برآں، جیسا کہ ہم نے واضح کیا اختلاف مطالع کے عدم اعتبار کے باوجود ایک ملک کی روئیت پر دوسرے ملک میں روزہ و عید کرنا تبھی ممکن ہوگا جب اس دوسرے ملک کا حکمران اسے قبول کر کے اس کے مطابق فیصلہ کر لے۔ اس لیے پوری دنیا میں ایک دن روزہ و عید کرنے کے لیے جہاں یہ ضروری ہے کہ اختلاف مطالع کا عدم اعتبار کیا جائے وہاں یہ بھی ضروری ہے کہ یا تو پوری مسلم دنیا ایک ہی مرکزی حکمران کے ماتحت آجائے یا کم از کم ایسا کیا جائے کہ تمام مسلمان ممالک آپس میں معاهدہ کر لیں جس کی رو سے وہ یہ مان لیں کہ وہ مکرمہ یا کسی دوسرے مقام پر ہونے والی روئیت پر روزہ و عید کریں گے۔ اس طرح کے قانونی معاهدے کے بجائے محض اختلاف مطالع کے عدم اعتبار کی بنیاد پر پوری دنیا میں ایک دن عید اور روزہ رکھنا اسلامی قانون کی رو سے صحیح نہیں ہو گا۔

یہ بھی واضح ہے کہ اس قسم کے بین الاقوامی معاهدے کے بعد وحدت عیدین و رمضان کا امکان صرف ان ممالک میں ہی ہوگا جو اس معاهدے میں شامل ہوئے ہوں۔ دیگر ممالک اور بالخصوص غیر مسلم ممالک میں مقیم مسلمان قانونی و فقہی لحاظ اس معاهدے کے پابند نہیں ہوں گے۔ اس لیے ایسے مقامات پر وحدت عیدین و رمضان کے لیے ضروری ہوگا کہ وہاں کی حکومتیں یا جیڈ اور قابل اعتماد علماء کی جماعتیں اپنے اپنے حلقة اثر میں اس فیصلے کو نافذ کرائیں۔

نتائج بحث:

مناسب معلوم ہوتا ہے کہ یہاں اس ساری بحث کے نتائج مختصرًا پیش کیے جائیں:

۱۔ سورج اور چاند کے مطالع میں اختلاف کا وجود ایک مسلم حقیقت ہے۔ شرعی لحاظ سے سورج کے مطالع کے اختلاف کے معتبر ہونے پر اتفاق ہے۔ البتہ چاند کے معاملے میں اختلاف مطالع کے معتبر ہونے پر اختلاف پایا جاتا ہے۔ حنفی فقہ میں ظاہر الروایہ ہے کہ چاند کے مطالع کا اختلاف معتبر نہیں ہے مگر کئی حنفی فقهاء نے اس کی تاویل یہ کی ہے کہ اس سے مراد بلاد قریبہ کے درمیان اختلاف مطالع ہے اور یہ کہ بلاد بعیدہ میں اختلاف مطالع معتبر ہے۔

۲۔ ایک علاقے کی روئیت دوسرے علاقے پر لازم کرنے کے لیے اختلاف یا وحدت مطالع سے زیادہ اہم عامل یہ ہے کہ کیا دونوں علاقوں ایک حاکم کی ولایہ کے تحت آتے ہیں یا نہیں؟ پوری دنیا ایک دن وحدت عیدین و رمضان کی راہ میں صرف یہی رکاوٹ نہیں ہے کہ عملًا پوری دنیا کا مطالع ایک نہیں ہے، نہ ہی اختلاف مطالع کے عدم اعتبار کے قول کو تسلیم کرنے سے اس مسئلے کا

- حل نکتا ہے، بلکہ اصل قانونی رکاوٹ یہ کہ پوری دنیا ایک حاکم کی ولایہ کے تحت نہیں ہے۔
- ۳۔ (الف) ایک حاکم کی ولایہ کے تحت آنے والے علاقوں کا اگر مطلع بھی ایک ہے تو ظاہر ہے کہ وحدت عیدین و رمضان میں کوئی مسئلہ پیدا نہیں ہو گا۔
- ۳۔ (ب) اسی طرح اگر ایک حاکم کی ولایہ کے تحت آنے والے دو علاقوں میں اختلاف مطالع پایا جاتا ہے تب بھی ایسے حاکم کا فیصلہ دونوں علاقوں میں نافذ ہو گا اور اختلاف مطالع کا اعتبار کرنے کے مجائے ولایہ کے اصول کا اعتبار کیا جائے گا۔
- ۳۔ (ج) اسی اصول پر اگر دو علاقے دو مختلف حکمرانوں کے تحت ہوں اور ان میں اختلاف مطالع بھی پایا جاتا ہو، تب بھی اگر ایک علاقے کے حکمران نے روئیت کے معاملے میں دوسرے علاقے کے حکمران کا فیصلہ تسلیم کر لیا تو دونوں علاقوں میں وہ فیصلہ نافذ ہو جائے گا۔
- ۳۔ (د) اس کے برعکس اگر ایک علاقہ ایک حاکم کی ولایہ کے تحت ہو اور دوسرا علاقہ دوسرے حاکم کی ولایہ کے تحت، تو ایک علاقے کی روئیت کی پابندی دوسرے علاقے کے لوگوں پر لازم نہیں ہو گی خواہ ان علاقوں کا مطلع ایک ہو، جب تک دوسرے علاقے کا حاکم اس روئیت کی شہادت یا خبر مستفیض کو قبول کر کے اس کے بموجب عمل کرنے کا اعلان نہ کر لے۔
- ۳۔ (الف) چنانچہ اگر مسلم ممالک وحدت عیدین و رمضان کے خواب کی تعبیر چاہتے ہیں تو ضروری ہے کہ وہ آپس میں باقاعدہ معاہدہ کر لیں جس کی رو سے ایک ملک کی روئیت کی پابندی دوسرے ممالک پر بھی لازم ہو گی۔
- ۳۔ (ب) تاہم غیر مسلم ممالک میں مقیم مسلمان چونکہ اس طرح کے معاهدے کے فریق نہیں بن سکتے اس لیے ضروری ہے کہ وہاں کے مستند علماء، جو روئیت کے مسئلہ میں اس طرح کے علاقوں میں شرعی لحاظ سے مسلمان حاکم کے قائم مقام کی حیثیت رکھتے ہیں، اس طرح کے معاهدے کی پابندی قبول کر لیں۔
- ۳۔ (ج) اس طرح کی ایک باقاعدہ بین الاقوامی نظام اور معاهدے کے بغیر مغض اختلاف مطالع کے عدم اعتبار کے قول کو تسلیم کر لینے سے علمی سطح پر وحدت عیدین و رمضان یقینی کرنے کا خواب شرمندہ تعبیر نہیں ہو سکتا۔

حوالی

- ۱ - محمد مشتاق احمد، ”روایت ہلال کے فیصلے کے لیے حکم حاکم کی ضرورت“، سہ ماہی ”فکر و نظر“، ج ۲۷، ش ۲ (اکتوبر - دسمبر ۲۰۰۹ء)، ص ۵۳ - ۸۲ -
- ۲ - ایضاً، ص ۷۷ -
- ۳ - محمد مشتاق احمد، ”روایت ہلال کے فیصلے میں فلکی حسابات کے اعتبار و عدم اعتبار کا مسئلہ“، سہ ماہی ”فکر و نظر“، ج ۲۷، ش ۲ (اپریل - جون ۲۰۱۰ء)، ص ۲۳ - ۱۰۶ -
- ۴ - ایضاً، ص ۹۵ - ۹۶ -
- ۵ - محمد امین ابن عابدین الشافعی، رسالۃ تبیہ الغافل و الوستان علیٰ أحکام هلال رمضان، مجموعۃ رسائل ابن عابدین (دمشق : المطبعة الحاشیۃ ، ۱۳۲۵ھ) - ج ۱، ص ۲۵۰ -
- ۶ - فخر الدین الرازی، تبیین الحقائق شرح کنز الدقائق (القاھرۃ : المطبعة الکبری العامریۃ ، ۱۳۱۳ھ) - ج ۱، ص ۳۲۱ -
- ۷ - ایضاً -
- ۸ - علاء الدین الحکیمی، الدر المختار شرح تنویر الأبصار (القاھرۃ : مصطفیٰ البابی الحنفی ، تاریخ ندارد)، ج ۲، ص ۱۰۵ -
- ۹ - امام مسلم بن الحجاج القشیری، صحیح مسلم ، کتاب الصیام ، باب بیان أن لکل بلد رؤیتہم ، حدیث رقم ۱۸۱۹
- ۱۰ - امام ابو عبد اللہ محمد بن اسماعیل البخاری، الجامع الصحیح، کتاب الصوم، باب قول النبی ﷺ لا نكتب ولا نحسب، حدیث رقم ۷۸۰ - مزید تفصیل کے لیے دیکھیے: ”روایت ہلال کے فیصلے میں فلکی حسابات کے اعتبار و عدم اعتبار کا مسئلہ“، ص ۷۷ - ۷۰ -
- ۱۱ - مجموعۃ رسائل ابن عابدین، ج ۱، ص ۲۵۰ -
- ۱۲ - بدائع الصنائع فی ترتیب الشرائع، (کراچی : ائمۃ ایڈٹ کپنی، ۱۳۰۰ھ)، ج ۲، ص ۸۰ -
- ۱۳ - تبیین الحقائق شرح کنز الدقائق، ج ۱، ص ۳۲۱ -
- ۱۴ - مجموعۃ رسائل ابن عابدین، ج ۱، ص ۲۵۱ -
- ۱۵ - ایضاً -
- ۱۶ - علامہ ابن عابدین اس سلسلے میں فرماتے ہیں: و هذا، و ان كان خلاف ظاهر الرواية ، فينبغي ترجيحه في زماننا تبعاً لهؤلاء الأنتمة الكبار الذين هم من أهل الترجيح والاختيار [ان کبار ائمہ کی اتباع میں، جو اہل ترجیح و اختیار ہیں، یہ روایت ہمارے دور میں قابل ترجیح ہے، باوجود اس کے کہ یہ ظاهر الروایہ کے خلاف ہے۔] (ایضاً، ج ۱، ص ۲۳۵) - مزید تفصیل کے لیے دیکھیے: ”روایت ہلال کے فیصلے کے لیے حکم حاکم کی ضرورت“، ص ۵۷ - ۶۰ -
- ۱۷ - مفتی رشید احمد لرصیانوی، احسن الفتاوی (کراچی: محمد سعید ایڈٹ سنز، ۱۳۷۹ھ) ص ۳۵۲ -
- ۱۸ - مفتی فرید احمد، فتاوی فریدیہ (زروبی صوابی: دار العلوم صدیقیہ، ۱۴۰۰ھ) - ج ۳، ص ۷۷ - ان سے قبل

- علامہ انور شاہ کشیری، علامہ شمسیر احمد عثمانی اور مفتی محمد شفیع نے بھی یہی رائے اختیار کی ہے۔
- ۱۹۔ علی بن محمد ابن حجر العسقلانی، فتح الباری بشرح صحیح الامام أبي عبد الله محمد بن اسماعیل البخاری (المکتبۃ السلفیۃ، ت-ن)، ج ۳، ص ۳۸۔
- ۲۰۔ محمد امین ابن عابدین الشامی، رد المحتار علی الدر المختار (القاهرة : مصطفی البابی الحنفی، تاریخ ندارد)، ج ۲، ص ۱۰۵۔
- ۲۱۔ ہلال کے اثبات کے مختلف شرعی طریقوں پر تفصیلی بحث کے لیے دیکھیے: احمد رضا خان بریلوی، طرق اثبات ہلال، فتاویٰ رضویہ (لاہور: رضا فاؤنڈیشن، ۱۹۹۶ء)۔ ج ۱۰، ص ۳۰۵۔
- ۲۲۔ ایضاً، ج ۱۰، ص ۳۰۵۔
- ۲۳۔ کمال الدین ابن الحمام الاسکندری، فتح القدیر بشرح الہدایۃ (القاهرة : المطبعة الجمیلیۃ، تاریخ ندارد)۔ ج ۲، ص ۲۲۳۔
- ۲۴۔ فتاویٰ رضویہ، ج ۱۰، ص ۳۱۳۔
- ۲۵۔ فتح القدیر، ج ۲، ص ۲۲۳۔
- ۲۶۔ احسن الفتاویٰ، ص ۳۵۷۔
- ۲۷۔ مجموعہ رسائل ابن عابدین، ج ۱، ص ۲۵۲۔
- ۲۸۔ محمد امین ابن عابدین الشامی، رد المحتار علی الدر المختار شرح تنویر الأ بصار (القاهرة : مصطفی البابی الحنفی، تاریخ ندارد)، ج ۲، ص ۱۰۲۔
- ۲۹۔ فتاویٰ رضویہ، ج ۱۰، ص ۳۱۵۔

مولانا نے یہاں ایک دلپسپ واقعہ بیان کیا ہے:

”فقیر کو بارہا یہ تجربہ ہوا کہ ایسی شہرتیں محض بے سروپا نکلتی ہیں۔ اسی ذی الحجه میں خبر شائع ہوئی کہ آنولے میں چاند ہوا ہے، وہاں عام لوگوں نے دیکھا ہے اور فقیر کے ایک دوست کا دیکھنا بیان کرتے تھے۔ فقیر نے ان کے پاس ایک معتمد کو بھیجا۔ وہاں سے جواب ملا کہ یہاں ابر غلیظ تھا، نہ میں نے دیکھا، نہ کسی اور نے دیکھا۔ پھر خراڑی کے شاہجہان پور میں تو ایک ایک شخص نے دیکھا۔ فقیر نے وہاں بھی ایک معتمد لشکر کو اپنے ایک دوست عالم کے پاس بھیجا۔ انہوں نے فرمایا: اس کا حال میں آپ کو مشاہدہ کرائے دیتا ہوں۔ ان کا ہاتھ پکڑ کر شہر میں گشت کیا اور دروازہ دریافت کرتے پھر تے: عید کب ہے؟ کہا: جمعہ کی۔ کہا: کیا چاند دیکھا؟ کہا: دیکھا تو نہیں۔ کہا: پھر کیوں؟ اس کا جواب کچھ نہ تھا۔ شہر بھر سے یہی جواب ملا۔ صرف ایک شخص نے کہا: میں نے منگل کو چاند دیکھا تھا اور میرے ساتھ فلاں فلاں صاحب نے بھی۔ اب یہ عالم مع ان معتمد کے دوسرے صاحب کے پاس گئے۔ ان سے دریافت کیا۔ کہا: وہ غلط کہتا تھا۔ اور خود ان دو صاحبوں کے ساتھ اس گواہ صاحب کے پاس آئے۔ اب یہ بھی پلٹ گئے کہ ہاں کچھ یاد نہیں۔ پھر خبر گرم ہوئی کہ راپور میں چاند دیکھا گیا اور جمعہ کی عید قرار پائی۔ فقیر نے دو شہنشہخوں کو وہاں کے دو علمائے کرام اپنے احباب کے پاس بھیجا۔ معلوم ہوا، وہاں بھی ابر تھا، کسی نے بھی نہ دیکھا۔“

(ایضاً، ص ۲۲۶)۔

رقم الحروف کے ذاتی تجربے اور مشاہدے کے مطابق مردان، صوابی، چارسده اور پشاور میں روایت کی خبریں
بالعوم اسی طرح پھیل جاتی ہیں جیسے اس واقعہ میں مذکور ہے۔

- ۳۰ - روایت ہلال، ص ۵۳ - ۵۳ -
- ۳۱ - احسن الفتاویٰ، ص ۷۸ - ۳۵ -
- ۳۲ - ايضاً -
- ۳۳ - ايضاً -
- ۳۴ - شش الانجمنة ابو بکر محمد بن احمد بن ابی سہل السنّی، المبسوط (پیردت: دار الکتب العلمیہ، ۱۹۹۷ء)، ج ۱۰،
ص ۱۲۲ -
- ۳۵ - احسن الفتاویٰ، ص ۳۵۲ -
- ۳۶ - ”روایت ہلال کے فیصلے کے لیے حکم حاکم کی ضرورت“، ص ۲۹ - ۲۷۳ -
- ۳۷ - علامہ عبد الجی فرنگی محلی لکھنؤی، عمدة الرعایة علی شرح الوقایة (فیصل آباد: مکتبہ نوریہ رضویہ، تاریخ ندارد)،
ج ۱، ص ۳۰۹ -
- ۳۸ - الدر المختار، ج ۲، ص ۹۹
- ۳۹ - ايضاً، ص ۱۰۰ -
- ۴۰ - البحر الرائق، ج ۲، ص ۷۸ -
- ۴۱ - فتاویٰ فریدیہ، ج ۳، ص ۵۰ -
- ۴۲ - ايضاً -
- ۴۳ - الدر المختار، ج ۲، ص ۹۹ -
- ۴۴ - رد المحتار علی الدر المختار، ج ۲، ص ۱۰۰ -
- ۴۵ - فتاویٰ فریدیہ، ج ۳، ص ۵۰ -
- ۴۶ - ايضاً، ص ۸۰ - ۸۱ -
- ۴۷ - ايضاً، ص ۸۱ - ۸۲ -
- ۴۸ - ايضاً، ص ۸۲ -
- ۴۹ - مزید تفصیل کے لیے دیکھی : www.moonsighting.com
- ۵۰ - الدكتور ذوالقدر علی شاہ، الحسابات الفلكیہ و اثبات شهر رمضان: روایۃ مقاصدیۃ فقهیۃ (ہرندن، فرجینیا:
المحمد العالی للنقد الاسلامی، ۲۰۰۹ م) - ص ۱۲۵ -
- ۵۱ - ”روایت ہلال کے فیصلے میں فلکی حسابات کے اعتبار و عدم اعتبار کا مسئلہ“، ص ۲۷۰ - ۲۷۱ -